

*śrīḥ*  
*śrīmate nigamāntamahādeśikāya namaḥ*  
*śrīmān veṅkaṭanāthāryaḥ kavītārkikakesarī*  
*vedāntācāryavāryō me sannidhattāṃ sadā hr̥di* ॥

॥ *uddhava gītā - aṣṭamo'dhyāyaḥ* ॥

*This document\* has been prepared by*

***Sunder Kidāmbi***

*with the blessings of*

***śrī raṅgarāmānujamahādeśikan***

***His Holiness śrīmad āṇḍavan of śrīraṅgam***

---

\*This was typeset using L<sup>A</sup>T<sub>E</sub>X and the **skt** font.

śrīḥ  
śrīmate rāmānujāya namaḥ

॥ uddhava gītā - aṣṭamo'dhyāyaḥ ॥

śrībhagavānuvāca

sattvaṃ rajastama iti guṇā buddherna cātmanaḥ |  
sattvenānyatamau hanyāt sattvaṃ sattvena caiva hi || 8.1 ||

sattvād dharmo bhaved vṛddhāt puṃso madbhakti lakṣaṇaḥ |  
sāttvikopāsayaḥ sattvaṃ tato dharmāḥ pravartate || 8.2 ||

dharmo rajastamo hanyāt sattvavṛddhiraṇuttamaḥ |  
āśu naśyati tanmūlo hyadharmo ubhaye hate || 8.3 ||

āgamo'paḥ prajā deśaḥ kālaḥ karma ca janma ca |  
dhyānaṃ mantrō'tha saṃskāro daśaite guṇahetavaḥ || 8.4 ||

tattatsāttvikamevaiṣāṃ yad yad vṛddhāḥ pracakṣate |  
nindanti tāmasaṃ tattad rājasam tadupekṣitam || 8.5 ||

sāttvikānyeva seveta puṃān sattvavivṛddhaye |  
tato dharmastato jñānaṃ yāvatsmṛtirapohanam || 8.6 ||

veṇusaṅgharṣajo vahnirdagdhvā śāmyati tad vanam |  
evaṃ guṇavyatyayajo dehaḥ śāmyati tatkriyaḥ || 8.7 ||

śrī·uddhava uvāca

vidanti martyāḥ prāyeṇa viṣayān padamāpadām |  
tathāpi bhūñjate kṛṣṇa tatkathaṃ śvakharājavat || 8.8 ||

śrībhagavānuvāca

ahamityanyathābuddhiḥ pramattasya yathā hṛdi |  
utsarpati rajo ghoram tato vaikārikaṃ manaḥ || 8.9 ||

rajoyuktasya manasaḥ saṅkalpaḥ savikalpakaḥ |  
tataḥ kāmo guṇadhyānād duḥ sahaḥ syāddhi durmateḥ || 8.10 ||

karoti kāmavaśagaḥ karmāṅyavijitendriyaḥ |  
duḥ khodarkāṇi sampāśyan rajovegavimohitaḥ || 8.11 ||

rajastamobhyāṃ yadapi vidvān vikṣiptadhīḥ punaḥ |  
atandrito mano yuñjan doṣadrṣṭirna sajjate || 8.12 ||

apramatto'nuyuñjīta mano mayyarpayañchanaiḥ |  
anirviṇṇo yathākālaṃ jitaśvāso jītāsanah || 8.13 ||

etāvān yoga ādiṣṭo macchiṣyaiḥ sanakādibhiḥ |  
sarvato mana ākrṣya mayyaddhā''veśyate yathā || 8.14 ||

śrī·uddhava uvāca  
yadā tvaṃ sanakādibhyo yena rūpeṇa keśava |  
yogamādiṣṭavānetad rūpamicchāmi veditum || 8.15 ||

śrībhagavānuvāca  
putrā hiraṇyagarbhasya mānasāḥ sanakādayaḥ |  
papracchuḥ pitaraṃ sūkṣmāṃ yogasyaikāntikīṃ gatim || 8.16 ||

sanakādaya ūcuḥ  
guṇeṣvāviśate ceto guṇāścetasi ca prabho |  
kathamanyonyasaṃtyāgo mumukṣorātītīrṣoḥ || 8.17 ||

śrībhagavānuvāca  
evaṃ pṛṣṭo mahādevaḥ svayambhūrbhūtabhāvanaḥ |  
dhyāyamānaḥ praśnabījaṃ nābhyapadyata karmadhīḥ || 8.18 ||

sa māmacintayad devaḥ praśnapāratītīrṣayā |  
tasyāhaṃ haṃsarūpeṇa sakāśamagamaṃ tadā || 8.19 ||

dr̥ṣṭvā mām ta upavrajya kṛtva pādābhivandanam |  
brahmāṇamagrataḥ kṛtvā papracchuḥ ko bhavāniti || 8.20 ||

ityahaṃ munibhiḥ pṛṣṭastattvajjñāsubhistadā |  
yadavocamahaṃ tebhyastaduddhava nibodha me || 8.21 ||

vastuno yadyanānātvamātmanaḥ praśna īdr̥śaḥ |  
kathaṃ ghaṭeta vo viprā vakturvā me ka āśrayaḥ || 8.22 ||

pañcātmakeṣu bhūteṣu samāneṣu ca vastutaḥ |  
ko bhavāniti vaḥ praśno vācārambho hyanarthakaḥ || 8.23 ||

manasā vacasā dr̥ṣṭyā gr̥hyate'nyairapīndriyaiḥ |  
ahameva na matto'nyaditi budhyadhvamañjasā || 8.24 ||

guṇeṣvāviśate ceto guṇāścetasi ca prajāḥ |  
jīvasya deha ubhayaṃ guṇāśceto madātmanaḥ || 8.25 ||

guṇeṣu cāviśaccittamabhīkṣṇaṃ guṇasevayā |  
guṇāśca cittaprabhavā madrūpa ubhayaṃ tyajet || 8.26 ||

jāgrat svapnaḥ suṣuptaṃ ca guṇato buddhivṛttayaḥ |  
tāsāṃ vilakṣaṇo jīvaḥ sākṣitvena viniścitaḥ || 8.27 ||

yarhi saṃsṛtibandho'yamātmano guṇavṛttidaḥ |  
mayi turye sthito jahyāt tyāgastadguṇacetasām || 8.28 ||

ahañkārakṛtaṃ bandhamātmano'rthaviparyayam |  
vidvān nirvidya saṃsāracintāṃ turye sthitastyajet || 8.29 ||

yāvannānārthadhīḥ puṃso na nivarteta yuktibhiḥ |  
jāgartyapi svapannajñāḥ svapne jāgaraṇaṃ yathā || 8.30 ||

asattvādātmano'nyeṣāṃ bhāvānāṃ tatkr̥tā bhidā |  
gatayo hetavaścāsyā mṛṣā svapnadṛśo yathā || 8.31 ||

yo jāgare bahiranukṣaṇadharmiṇo'rthān  
 bhunkte samastakaraṇairhr̥di tatsadr̥kṣān |  
 svapne susupta upasaṃharate sa ekaḥ  
 smṛtyanvayātriguṇavṛttidṛgindriyeśaḥ || 8.32 ||

evaṃ vimṛśya guṇato manasastryavasthā  
 manmāyayā mayi kṛtā iti niścitar̥thāḥ |  
 sañchidya hārdamanumānasaduktit̥kṣṇa-  
 jñānāsina bhajata mākhilasaṃśayādhim || 8.33 ||

īkṣeta vibhramamidaṃ manaso vilāsaṃ  
 dr̥ṣṭaṃ vinaṣṭamatilolamalātacakram |  
 vijñānamekamurudheva vibhāti māyā  
 svapnastridhā guṇavisargakṛto vikalpaḥ || 8.34 ||

dr̥ṣṭiṃ tataḥ pratinivartya nivṛttatr̥ṣṇa-  
 stūṣṇiṃ bhavennijasukhānubhavo nirīhaḥ |  
 sandṛśyate kva ca yadīdamavastubuddhyā  
 tyaktaṃ bhramāya na bhavet smṛtirānipātāt || 8.35 ||

dehaṃ ca naśvaramavasthitamutthitaṃ vā  
 siddho na paśyati yato'dhyagamat svarūpam |  
 daivādapetamatha daivavaśādupetaṃ  
 vāso yathā parikṛtaṃ madirāmadāndhaḥ || 8.36 ||

deho'pi daivavaśagaḥ khalu karma yāvat  
 svārambhakaṃ pratisamīkṣata eva sāsuh |  
 taṃ saprapañcamahirūḍhasamādhiyogaḥ  
 svāpnaṃ punarna bhajate pratibuddhavastuḥ || 8.37 ||

mayaitaduktaṃ vo viprā guhyaṃ yat sāṅkhyayogayoḥ |  
 jānīta mā''gataṃ yajñaṃ yuṣmaddharmavivakṣayā || 8.38 ||

ahaṃ yogasya sāṅkhyasya satyasyartasya tejasah |  
parāyaṇaṃ dvijaśreṣṭhāḥ śriyaḥ kīrterdamasya ca || 8.39 ||

māṃ bhajanti guṇāḥ sarve nirguṇaṃ nirapekṣakam |  
suhṛdaṃ priyamātmānaṃ sām्यāsaṅgādayo'guṇāḥ || 8.40 ||

iti me chinnasandehā munayaḥ sanakādayaḥ |  
sabhājayitvā parayā bhaktyāgrṇata saṃstavaiḥ || 8.41 ||

tairahaṃ pūjitaḥ samyak saṃstutaḥ paramarṣibhiḥ |  
pratye'yāya svakaṃ dhāma paśyataḥ parameṣṭhinaḥ || 8.42 ||

|| iti aṣṭamo'dhyāyaḥ ||